

Til Rættarnevndina

Hoyvík, 30. apríl
2019

Viðmerkingar til lögtingsmál nr. 129/2018: Uppskot til lögtingslög um elektriskan útbúnað, elektriskar innleggingar og elektriskt tilfar (Eltrygdarlógin)

Í sambandi við omanfyri nevnda lógaruppskot skal Bóndafelag Føroya koma við viðmerkingum til uppskotið.

Sambært alemnnu viðmerkingunum til lógaruppskotið er endamálið við uppskotinum, at reglurnar bæði í sjálvari lógini og í nýggju kunngerðunum verða einfaldari og nútímansgjørðar, fyri at tryggja eina lóggávu við rúmd fyri tøkniligu menningini, samstundis sum tað verður tryggjað, at elektriskur útbúnaður, elektriskar innleggingar og elektriskt tilfar hava eitt trygdarstøði, sum ikki er til vanda fyri persónar, húsdjór ella ogn.

Lógaruppskotið kemur í staðin fyrir verandi sterkstreymslög og inniheldur nútímansgerð av teknisku reglunum, sum í dag eru í sterkstreymsreglugerðini, fyri í storri mun at nýta evropiskar og altjóða standardir.

Fyri Bóndafelagið og limir felagsins er tað parturin av uppskotinum, sum snýr seg um at kunna gera inntriv í og ognartaka jørð, sum er viðkomandi.

Í §§ 26-32 eru ásetingar um at leggja leiðingar í jørð móti endurgjaldi og at ognartaka til leiðingar og mastrarar v.m. Hetta er líknandi heimildir sum í verandi sterkstreymslög, §§ 12-18. Tó skjýtur landsstýrið nú upp at taka burtur rættin at kæra um avgerðir hjá Elnevndini um endurgjald til jarðareigarar og brúkarar fyrir ampar av fyriereikingararbeiði á teirra ogn. Vist verður til § 28, stk. 3 í uppskotinum, har eingin kærurættur er longur, móti § 14, stk. 3 í verandi lög, har tey, ið eru fyrir inntrivi, hava rætt at kæra.

Ikki sæst í uppskotinum, hví hesin rættur at kæra um avgerð hjá Elnevndini um endurgjald til

jarðareigaran ella brúkaran skal strikast. Bóndafelagið metir ikki, at tað er neyðugt enn minni nøktandi, at ein rættur at royna fyrisingarliga avgerð um endurgjald hjá hægri myndugleika verður tикиn burtur utan haldgóða orsøk. Í serligu viðmerkingunum til § 28, stk. 3 er ikki ávist slík orsøk, og tað er ikki nøktandi, at hesin myndugleiki skal verða einasta og evsta fyrisingarvald sambært Eltrygdarlóginu.

Ognin viðmerking er sostatt um, hví vikið verður frá grundleggjandi meginreglum um at hava rætt at kæra eina fyrisingarliga avgerð til hægri fyrisingarmyndugleika. Hetta er í stórar andsøgn við gongdina innan nógv rættarøki, har styrkt verður um kærurættin og kæriviðgerðina av fyrisingarligum avgerðum, sum raka privat og onnur.

Við atliti til rættartrygdina eigur kærurætturin um avgerðir hjá Elnevndini sambært galdandi lög, tí generelt at verða tикиn við í nýggja uppskotið.

Sambært § 33 í uppskotinum hevur landsstýrið - eftir at onkur aktørur hevur sökt um hetta og Elnevndin hevur givið ummæli – fingið sær heimild at ognartaka lendi til útbúnað til framleiðlæsu, flyting, býti og goymslu av elmegi.

Sambært tí eina brotinum, sum eru fáorðaðu serligu viðmerkingarnar til § 33, so samsvarar ásetingin ".við redaktionellar broytingar til § 19 í galdandi lög. Ásetingin snýr seg um ognartøku til útbúnað til framleiðslu, flyting, býti og goymslu av elmegi. Tó er "goymslu av elmegi" lagt afturat við tað, at lógarøkið eftir uppskotinum eisini fevnir um goymslu av elmegi."

Bóndafelagið skal vísa á, at við hesum uppskoti er ikki bara talan um redaktionellar broytingar í lógartekstinum, men innihaldsliða víttfevnandi víðkan av einari heimild at taka annans ogn til ein umsøkjara/framleiðara, sum biðir landsstýrið um lendi til sitt virksemi.

Slík víttfevnandi víðkan av rættinum hjá tí almenna til at gera inntriv i privata og aðra ogn krevur tungtvigandi grundgevingar. Slíkar síggjast ikki ávist í uppskotinum og Bóndafelagið skal staðiliga mæla frá, at hesin parturin av uppskotinum verður samtyktur.

Ognartøkuheimildin er serliga óheppin, tá atlít verður havt til, at nútímans festi og jarðrarbrúk er annað og meira enn bara at hava neyt ella seyð. Tilfeingið á garðinum fevnir eisini um at skipa ferðavinnu, framleiðslu av øðrum vørum enn mjólk og seyðakjøti, at sökja til orkumyndugleikan um at framleiða elorku v.m.

Sostatt vil eitt ognartøkuinntriv frá landsmyndugleikanum verða enn meira inntrivandi enn tá Sterkstreymslógin bleiv samtykt á sinni, tí viðurskiftini við fríadír kapping, umsetiligung

festibrøvum og nýtslan av garðinum og tilfeinginum har er grundleggjandi broytt seinastu árini.

Atlit má eisini havast til, at eitt ognartøkuinntriv, eins og onnur inntriv í festilendið, konkret er eitt inntriv, sum vil órógva og gera vinnumöguleikarnar hjá festarum verri. Tí skulu serstakligar góðar orsókir verða til tess í einstaka férinum, og hetta skal bara kunna bera til, um ikki aðrir möguleikar eru. Tað tekur lógaruppskotið ikki hædd fyri.

Sambært lóg um landsjörð er frammanundan ein mannagongd fyri, hvussu almenna jarðarfyrisingin kann avhenda jörð, antin til ognar ella leigu, sí \$\$ 7 og 9 í teirri lóginu. Tá so er, er þúra óneyðugt at ein annar partur av landsfyrisingini útvegar sær heimild at ognartaka somu jörð, heldur enn at virða galldandi lóg og mannagongdirnar har.

Avleiðingin av uppskotinum vil tí vera, at jarðarfyrisingin fullkomiliga verður koblað av og ikki virkar sambært lóg um landsjörð, tí landsstýrismaðurin í orkumálum via Elnevndina kann játta einum umsókjara, at tað lendi, sum viðkomandi sökir um, skal verða ognartikið til viðkomandi. Hetta er ikki nøktandi.

Lógaruppskotið tekur hartil ikki atlit til avleiðingarnar fyri festarar og ognarar, sum vilja verða, um jörð verður ognartikin.

Flestu festi og brúk hava skuld til kreditorar, og fyri hesa skuld er festið/garðurin veðsettur, eins og festarin/bóndin heftir personliga fyri skuldini. Festarin/bóndin skal sotstatt, grundað á tilfeindið á garðinum, kunnu vinna sær so mikið av peningi, at skuldin kann forrentast og fyri at hava til dagin og vegin.

Minkar garðurin í vavið ella verða inntriv gjörd í festið/garðin v.m., so er ein avleiðing, at grundarlagið at reka vinnuligan landbúnað gerst verri. Hetta er tað, sum t.d. hendir ferð eftir ferð og er hent javnan seinastu árini á festinum, tá lendið verður selt burturav til kommunalar útstykkingar v.m. Hetta vil sjálvsagt eisini verða avleiðingin, um landsstýrismaðurin í orkumálum skal játta ymiskum umsókjaram um ognartaka lendi til teirra verkætlani.

Sum uppskotið er orðað vil festari ikki fáa nakra kompenastión fyri slíkt inntriv-hvørki í mun til, at veðskuldin til kreditorar verður minkað lutfalsliga, so hvört sum ognartikið verður burtur av pantinum og grundarlagið hjá bóndanum at rinda skuldina harvið minkar, ella við at stig verða tikan til at minka um útreiðslur bóndans, sum inntökurnar frá garðinum skulu figgja, t.d. við at fremja ábøtir ella tiltøk, ið annars kosta garðinum pening.

Hetta er heldur ikki nøktandi.

Hartil er tað so, at festibrøv eru umsetilig, men við áhaldandi inntrivum via sølu og nú eisini til ognartøku til onnur endamál enn landbúnað, verður eisini gjört inntriv í virðið á festinum fyrir festaran persónliga. Heldur ikki hesum tekur uppskotið hædd fyri.

Ein lendisreduktion hevur sostatt beinleiðis fíggjarligar avleiðingar við sær fyrir bón dan – eisini personliga í mun til veðskyldur hansara, men tá ognartikið verður, fær hesin ikki á nøktandi hátt endurgjald fyrir sín miss. Hetta er ikki nøktandi, og hesum kann t.d. ein festikonto ikki bøta uppá, at lóggávan tekur hædd fyri, at umsøkjari til lendið, ið verður ognartikið, eisini skal rinda part av endurgjaldinum til festaran at niðurrinda ta skuld, sum lendið, ið ætlanin er at ognartaka, er veðsett fyri. Harumframt má rindast beinleiðis endurgjald til festaran fyri virðisminking av umsetiliga festibrævinum, men hesum er heldur ikki tikan hædd fyri.

Lógaruppskotið virðir ikki, at festarar sambært lóg um landsjørð hava kærurætt til landbúnaðarstevnu og yvirlandbúnaðarstevnu tá festijørð verður seld/tikin av jarðarfyrisingini.

Fyriliggjandi uppskot brúkar mannagongdina í 1881-lögini, ið heimilar kommunum at ognartaka við kærurætti hjá ognara og brúkara til landsstýrið. Tá landsstýrið innsetur seg um myndugleikan eftir 1881-lögini at taka avgerð um ognartøku sæst eingin hægri myndugleiki at kæra til. Tað er heldur ikki nøktandi, at ognartøkuavgerð ikki kann roynast innan fyrisitingina (bara endurgjaldið, sum metingarnevnd kann taka avgerð um), sí viðmerkingarnar omanfyri.

Samanumtikið skal Bónafelag Føroya harðliga mótmæla, at § 33 í uppskotinum verður tikið við og verður mælt løgtinginum til at strika ásetingina ella broyta og avmarka hana munandi, tí tørvur og orsøk til slika víttfevnandi heimild er ikki til staðar.

Til kunningar skal verða viðmerkt, at Føroya Óðalsfelag hevur sæð hetta skriv og tekur fult undir við viðmerkingum.

Vegna

Bónafelag Føroya

Sigert Patursson,
formaður